

śrī-tulasī-stotram

jagad-dhātri namas tubhyaṃ viṣṇoś ca priya-vallabhe |
yato brahmādayo devāḥ sṛṣṭi-sthity-antakāriṇaḥ ||1||
namas tulasī kalyāṇi namo viṣṇu-priye śubhe |
namo mokṣa-prade devi namaḥ sampat-pradāyike ||2||
tulasī pātu mām nityaṃ sarvāpadbhyo'pi sarvadā |
kīrtitāpi smṛtā vāpi pavitrayati mānavam ||3||
namāmi śirasā devīm tulasīm vilasat-tanum |
yām dṛṣṭvā pāpino martyā mucyante sarva-kilbiṣāt ||4||
tulasī rakṣitaṃ sarvaṃ jagad etac carācaram |
yā vinirhanti pāpāni dṛṣṭā vai pāpibhir naraiḥ ||5||
namas tulasī atitarām tasyai baddhāñjalim kalau |
kalayanti sukhaṃ sarve striyo vaiśyās tathāpare ||6||
tulasī nāparaṃ kiñcid daivataṃ jagatī-tale |
yayā pavitrilo loko viṣṇu-saṅgena vaiṣṇavaḥ ||7||
tulasīḥ pallavaṃ viṣṇoḥ śirasyāropitaṃ kalau |
āropayati sarvāṇi śreyāṃsi vara-mastake ||8||
tulasīṃ sakalā devā vasanti satataṃ yataḥ |
atas tām arcayel loko sarvān devān samarcayan ||9||
namas tulasī sarvajñe puruṣottama-vallabhe |
pāhi mām sarva-pāpēbhyo sarva-sampat-pradāyike ||10||
iti stotraṃ purā gītaṃ puṇḍarīkeṇa dhīmatā |
viṣṇum arcayatā nityaṃ śobhanais tulasī-dalaiḥ ||11||
tulasī śrīr mahā-lakṣmīr vidyāvidyā yaśasvinī |
dharmyā dharmānanā vṛndā devadeva-manaḥ priyā ||12||
lakṣmī-priya-sakhī devī dyaur bhūmir acalā calā |
śoḍaśaitāni nāmāni tulasīḥ kīrtayen naraḥ ||13||
labhate sutarām bhaktmante viṣṇu-padaṃ tathā |
tulasī bhūr mahā-lakṣmīḥ padminī śrī-hari-priyā ||14||
tulasī śrī-sakhi śubhe pāpa-hāriṇi puṇyade |
namas te nārada-nute nārāyaṇa-manaḥ-priye ||15||

iti śrī-puṇḍarīka-kṛtaṃ śrī-tulasī-stotraṃ sampūrṇam |

--o)0(o--

śrī-tulasī-stavaḥ

munayaḥ siddha-gandharvāḥ pātāle nāgarāṭ svayam |
 prabhāvaṃ tava deveśi gāyanti sura-sattamāḥ ||1||
 na te prabhāvaṃ jānanti devatāḥ keśavādṛte |
 guṇānāṃ parimāṇaṃ tu kalpa-koṭi-śatair api ||2||
 kṛṣṇānandāt samudbhūtā kṣīroda-mathanodyame |
 uttamāṅge purā yena tulasī viṣṇunā dhṛtā ||3||
 prāpyaitāni tvayā devi viṣṇor aṅgāni sarvaśaḥ |
 pavitratā tvayā prāptā tulasīm tvām namāmy aham ||4||
 tvad-aṅga-sambhavaīḥ patraiḥ pūjayāmi yathā harim |
 tathā kuruṣva me'vighnaṃ yato yāmi parāṃ gatim ||5||
 ropitā gomatī-tīre svayaṃ kṛṣṇena pālītā |
 jagad-dhitāya tulasī gopīnāṃ hita-hetave ||6||
 vṛndāvane vicaratā sevītā viṣṇunā svayam |
 gokulasya vivṛddhy-artham kamsasya nidhanāya ca ||7||
 vasiṣṭha-vacanāt pūrvam rāmeṇa sarayū-taṭe |
 rākṣasānāṃ vadhārthāya ropitātvam jagat-priye ||8||
 ropitā tapaso vṛddhyai tulasīm tvām namāmy aham |
 viyoge vāsudevasya dhyātvā tvām janakātmajā ||9||
 aśoka-vana-madhye tu priyeṇa saha saṅgatā |
 śaṅkarārtham purā devi pārvatyā tvam himālaye ||10||
 ropitā tapaso vṛddhyai tulasīm tvām namāmy aham |
 sarvābhir deva-patnībhiḥ kinnaraiś cāpi nandane ||11||
 duḥsvapna-nāśanārthāya sevītā tvam namo'stu te |
 dharmāraṇye gayāyām ca sevītā piṭṛbhiḥ svayam ||12||
 sevītā tulasī puṇyā ātmano hitam icchatā |
 ropitā rāmacandreṇa sevītā lakṣmaṇena ca ||13||
 pālītā sītayā bhaktyā tulasī daṇḍake vane |
 trailokya-vyāpinī gaṅgā yathā śāstreṣu gīyate ||14||
 tathaiva tulasī devī dr̥śyate sa-carācare |
 ṛṣyamūke ca vasatā kapirājena sevītā ||15||
 praṇamya tulasī-devīm sāgarotkramaṇam kṛtam |
 kṛta-kāryaḥ prahr̥ṣṭaś ca hanūmān punar āgataḥ ||16||
 tulasī-grahaṇam kṛtvā vimukto yāti pātakaiḥ |
 athavā muni-śārdūla brahma-hatyām vyapohati ||17||
 tulasī-patra-galitam yas toyam śirasā vahet |
 gaṅgā-snānam avāpnoti daśa-dhenu-phala-pradam ||18||
 prasīda devi deveśi prasīda hari-vallabhe |
 kṣīroda-mathanodbhūte tulasī tvām namāmy aham ||19||
 dvādaśyām jāgare rātrau yaḥ paṭhet tulasī-stavam |
 dvātrimśad-aparādhāmś ca kṣamate tasya keśavaḥ ||20||

iti padma-purāṇe sr̥ṣṭi-khaṇḍe śrī-tulasī-stavaḥ sampūrṇaḥ |

yā dr̥ṣṭā nikhilāgha-saṅgha-śamanī spr̥ṣṭā vapuḥ-pāvanī
rogāṇām abhivanditā nirasinī siktāntaka-trāsinī |
pratyāsatti-vidhāyinī bhagavataḥ kṛṣṇasya samropitā
nyastā tac-carāṇe vimukti-phaladā tasyai tulasyai namaḥ ||

śrīyaṁ dehi yaśo dehi kīrtim āyus tathā sukham |
balaṁ puṣṭim tathā dharmam tulasī tvam prasīda me ||